

---

shrI lakShmI narasinha suprabhAta stotram (yAdagiri)

श्रीलक्ष्मी नरसिंह सुप्रभातस्तोत्रम् (यादगिरि)

Document Information

---

Text title : lakShmI narasi.nha suprabhAta stotram yAdagiri

File name : laxminrisimhaSup.itx

Category : vishhnu, dashAvatAra, stotra, viShNu

Location : doc\_vishhnu

Author : Traditional

Transliterated by : <http://www.mypurohith.com>

Proofread by : Venkata N Vangeepuram vangeepuram at rediffmail.com Great grandson of the composer

Latest update : February 2, 2024

Send corrections to : [sanskrit at cheerful dot c om](mailto:sanskrit@cheerfuldotcom)

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 1, 2026

*sanskritdocuments.org*

---

## श्रीलक्ष्मी नरसिंह सुप्रभातस्तोत्रम् (यादगिरि)



। श्री यादगिरि लक्ष्मीनृसिंह सुप्रभातम्  
श्री वङ्गीपुरम् नरसिंहाचार्यरचित ।  
कौसल्या सुप्रजा राम पूर्वा संध्या प्रवर्तते ।  
उत्तिष्ठ नरशार्दूल! कर्तव्यं दैवमाह्निकम् ॥ १ ॥

उत्तिष्ठोत्तिष्ठ गोविंद उत्तिष्ठ गरुडध्वज ।  
उत्तिष्ठ कमलाकान्त त्रैलोक्यं मङ्गळं कुरु ॥ २ ॥

यादाद्रिनाथशुभमन्दिरकल्पवल्लि  
पद्मालये जननि पद्मभवादिवन्द्ये ।  
भक्तार्तिभञ्जनि दयामयदिव्यरूपे  
लक्ष्मीनृसिंहदयिते तव सुप्रभातम् ॥ ३ ॥

ज्वालानृसिंह करुणामय दिव्यमूर्ते  
योगाभिनन्दन नृसिंह दयासमुद्र! ।  
लक्ष्मीनृसिंह शरणागतपारिजात  
यादाद्रिनाथ नृहरे! तव सुप्रभातम् ॥ ४ ॥

श्रीरङ्गवेङ्कटमहीधरहस्तिशैल  
श्री यादवाद्रिमुखसत्त्वनिकेतनानि ।  
स्थानानि तेकिल वदन्ति परावरज्ञाः  
यादाद्रिनाथ नृहरे! तव सुप्रभातम् ॥ ५ ॥

ब्रह्मादयस्सुरवर मुनिपुङ्गवाश्च  
त्वां सेवितुं विविधमङ्गळवस्तुहस्ताः ।  
द्वारे वसन्ति नरसिंह भवाब्धिपोत  
यादाद्रिनाथ नृहरे! तव सुप्रभातम् ॥ ६ ॥

प्रह्लाद नारद पराशर पुण्डरीक

व्यासादिभक्तरसिका भवदीयसेवाम् ।  
वाञ्छन्त्यनन्यहृदया करुणासमुद्र  
यादाद्रिनाथ नृहरे! तव सुप्रभातम् ॥ ७ ॥

त्वद्दास्यभोगरसिकाश्शठजिन्मुखार्याः  
रामानुजादिमहनीयगुरुप्रधानाः ।  
सेवार्थं मत्र भवदीयगृहाङ्गणस्थाः  
यादाद्रिनाथ नृहरे! तव सुप्रभातम् ॥ ८ ॥

भक्ता स्त्वदीयपदपङ्कजसक्तचित्ताः  
काल्यं विधाय तवकन्दर मन्दिराग्रे ।  
त्वद्दर्शनोत्सुकतया निबिडं श्रयन्ते  
यादाद्रिनाथ नृहरे! तव सुप्रभातम् ॥ ९ ॥

दिव्यावतारदशके नरसिंह ते तु  
दिव्यावतारमहिमा नहि देवगम्यः ।  
प्रह्लाददानवशिशोःकिल भक्तिगम्यः  
यादाद्रिनाथ नृहरे! तव सुप्रभातम् ॥ १० ॥

श्रीयादवाद्रिशिखरे त्वमहोबिलेऽपि  
सिंहाचले च शुभमङ्गलशैलराजे ।  
वेदाचलादि गिरि मूर्धसु सुस्थितोसि  
यादाद्रिनाथ नृहरे! तव सुप्रभातम् ॥ ११ ॥

काम्यार्थिनो वरदकल्पक कल्पकं त्वां  
सेवार्थिनः स्सुजनसेव्यपदद्वयं त्वाम् ।  
भक्त्या विनम्र शिरसा प्रणमन्ति सर्वे  
यादाद्रिनाथ नृहरे! तव सुप्रभातम् ॥ १२ ॥

त्वन्नाममन्त्रपठनेन लुठन्ति पापाः  
त्वन्नाममन्त्रपठनेन लुठन्ति दैत्याः ।  
त्वन्नाममन्त्रपठनेन लुठन्तिरोगाः  
यादाद्रिनाथ नृहरे! तव सुप्रभातम् ॥ १३ ॥

लक्ष्मीनृसिंह! जगदीश! सुरेश! विष्णो  
जिष्णो! जनार्दन! परात्पर विश्वरूप ।  
विश्वप्रभातकरणाय कृतावतार

यादाद्रिनाथ नृहरे! तव सुप्रभातम् ॥ १४ ॥

त्वन्नाममन्त्र पठनंकिलसुप्रभातं  
अस्माकमस्तु तवचास्तु च सुप्रभातम् ।  
अस्मत्समुद्धरणमेव विचित्रगाध  
यादाद्रिनाथ नृहरे! तव सुप्रभातम् ॥ १५ ॥

त्वत् पूजका परिवृढा परिचारकाश्च  
नित्यार्चनाय विधिवद्विहित स्वकृत्याः ।  
यत्तस्त्वदीय शुभगह्वर मन्दिराग्रे  
यादाद्रिनाथ नृहरे! तव सुप्रभातम् ॥ १६ ॥

प्राभातकीमुपचितिम् परिकल्पयन्तः  
कुण्डाश्च पूर्णजलकुम्भमुपाहरन्तः ।  
श्रीवैष्णवाः समुपयान्तिहरे! नृसिंह  
यादाद्रिनाथ नृहरे! तव सुप्रभातम् ॥ १७ ॥

सूर्योऽभ्युदेति विकसन्ति सरोरुहाणि  
नीलोत्पलानि हि भवन्ति निमीलितानि ।  
प्राग्द्व्युखेरुणगभस्तिगणोऽभ्युदेति  
यादाद्रिनाथ नृहरे! तव सुप्रभातम् ॥ १८ ॥

मन्दानिलस्सुर नदीकमलोदरेषु  
मन्दंविगाह्य शुभसौरभ मादधानः ।  
हर्षप्रकर्षमुपयाति च सेवितुं त्वां  
यादाद्रिनाथ नृहरे! तव सुप्रभातम् ॥ १९ ॥

तारागणोवियति मज्जति सुप्रभाते  
सूर्येणसाकमवलोकयितुं त्वदीयम् ।  
श्रीसुप्रभातमवभासित सर्वलोकं  
यादाद्रिनाथ नृहरे! तव सुप्रभातम् ॥ २० ॥

पक्षिस्वनाश्चपरितःपरिसम्पतन्ति  
कूजन्तिकोकिलगणाःकलकंठरावैः ।  
वाचा विशुद्धकलयानुवदन्तिकीराः  
यादाद्रिनाथ नृहरे! तव सुप्रभातम् ॥ २१ ॥

पल्लीषु वल्लवजनाःस्वगृहाङ्गणेषु  
धेनुर्दुहन्ति विनिभान्ति विशेषदृष्ट्या ।  
गोपालबाल इव भक्तहृदम्बुजेषु  
यादाद्रिनाथ नृहरे! तव सुप्रभातम् ॥ २२ ॥

गाढांधकारपटलम् गगनंजहाति  
मोहान्धकार इव सन्मनुजम् समस्तम् ।  
रागोविराग इव संविशति प्रकामं  
यादाद्रिनाथ नृहरे! तव सुप्रभातम् ॥ २३ ॥

निद्राजहाति हि जनान् सुमुनिं यधावत्  
प्रज्ञाप्युदेति हि जनेषु मुनौयधावत् ।  
सक्तिर्जनेषु हि यथा च मुनौविरक्तिः  
यादाद्रिनाथ नृहरे! तव सुप्रभातम् ॥ २४ ॥

फुल्लानिपङ्कजवनानि विशुद्धसत्त्व  
फुल्लानि सज्जनमनःकमलानि यद्वत् ।  
भाश्शुद्धसत्त्वमिव भाति विदिक्षु दिक्षु  
यादाद्रिनाथ नृहरे! तव सुप्रभातम् ॥ २५ ॥

ब्रह्मास्वयंसुरगणैस्सहलोकपालैः  
धामप्रविश्य तव मण्डपगोपुराढ्यम् ।  
पञ्चाङ्गशुद्धिमभिवर्णयति त्वदीयां  
यादाद्रिनाथ नृहरे! तव सुप्रभातम् ॥ २६ ॥

विख्यातवैद्यजन वञ्चकरोगजाल  
विख्यातवैद्य इति रोगनिपीडितास्त्वाम् ।  
निश्चित्यधाम तव दूरत आपतन्ति  
यादाद्रिनाथ नृहरे! तव सुप्रभातम् ॥ २७ ॥

भूतग्रहादि बलवत्तर तापयुक्ताः  
बाणावतीमुख महोग्रपिशाच विद्धाः ।  
स्नाताःप्रदक्षिणविधा वुपयान्तिनाथ  
यादाद्रिनाथ नृहरे! तव सुप्रभातम् ॥ २८ ॥

सन्तानहीन वनितास्सरसि त्वदीये  
स्नात्वाजलार्द्रवसनास्तव दर्शनाय ।

आयान्तिसन्ततिवरप्रद देवदेव  
यादाद्रिनाथ नृहरे! तव सुप्रभातम् ॥ २९ ॥

यद्दुष्ट संहरणमुत्तमलोकरक्षा  
दीक्षां व्यनक्ति तवरूप महोनृसिंह ।  
तच्चात्र यादगिरिर्मूर्धनिसंविभाति  
यादाद्रिनाथ नृहरे! तव सुप्रभातम् ॥ ३० ॥

प्रह्लाद पुण्यजनि पुण्यबलात्प्रतीतं  
रूपं जनस्तवहरे निगमान्तवेद्यम् ।  
प्रातःस्मरंस्तरति संस्मारणाम्बुराशिं  
यादाद्रिनाथ नृहरे! तव सुप्रभातम् ॥ ३१ ॥

श्रीसुप्रभातमिदमच्युतकैतवोक्त  
मप्यच्युतं भवतुभक्तजनैकवेद्यम् ।  
लक्ष्मीनृसिंह तव नामशुभप्रभावात्  
यादाद्रिनाथ नृहरे! तव सुप्रभातम् ॥ ३२ ॥

इत्थं यादाद्रिनाथस्य सुप्रभात मतन्द्रिताः ।  
ये पठन्ति सदा भक्त्या ते नरास्सुखभागिनः ॥ ३३ ॥

इति श्री लक्ष्मी नरसिंह सुप्रभातम् ।

Proofread and corrected by

Venkata N Vangeepuram vangeepuram@rediffmail.com

---

*shrI lakShmI narasinha suprabhAta stotram (yAdagiri)*

pdf was typeset on June 1, 2026

Please send corrections to [sanskrit@cheerful.com](mailto:sanskrit@cheerful.com)

